

F'GHELUQ IL-100 SENA TAL-PARROĊĊA FRANGISKANA GHADA S-SIBT Tas-Sliema tissigilla r-rabta taghha mal-Madonna bl-inkurunazzjoni tal-Madonna tas-Sacro Cuor

Patri Anton Farrugia OFM

Ilkoll nafu kemm ta' Tas-Sliema, l-gheruq ta' isimha huma marbuta mad-devozzjoni lejn il-Madonna.

Skont it-tradizzjoni, l-isem ta' Tas-Sliema, tnisel mit-tislama tal-Ave Maria li l-bahhara u s-sajjeda kienu jghidu lill-Madonna huma u ghaddejjin minn quddiem il-kappella li kien hemm mibnija fil-ponta ta' Dragut, illum nafuha bhala Tigné Point.

Sal-1601, din il-kappella kienet iddedikata lit-twelid tal-Madonna. Din il-kappella giet mwaqqa' waqt l-imblokk tal-Francizi. Fl-1801 inbniet kappella oħra ddedikata lil Madonna tal-Grazzja, li hemm illum quddiem il-Parroċċa ta' Stella Maris. Fl-1855 inbniet knisja akbar ddedikata lil Madonna ta' Stella Maris.

Tajjeb li niftakru li l-art fejn illum hawn ta' Tas-Sliema, il-biċċa l-kbira kienet art tal-Katidral tal-Imdina u meta l-art bdiet tinghata b'ċens għall-bini, in-nies tefgħet għajnejha fuq ta' Tas-Sliema bhala post ta' villegġjatura għax-xhur tas-sajf.

Fost dawk li bnew villegġjatura f'ta' Tas-Sliema, insibu lil Dun Pawl Vella, sacerdot mill-Belt Valletta, mgħallem tal-Latin fil-Liceo. Fil-Belt, hu kien jgħallem il-Katekizmu fil-Knisja ta' San Ġakbu.

Bżonn ta' knisja oħra

Ta' sacerdot għaqli li kien, Dun Pawl malajr induna, li għal popo-lazzjoni ta' aktar minn tlett elef ruh, kien hemm bżonn ta' knisja oħra. Hu kien jaf, li din ma ken-itx se tkun daqshekk faċli biex jikkonviċi lill-awtorità tal-Knisja f'Malta.

Wara hafna talbiet, l-Isqof Carmelo Xikluna, hareġ id-digriet fis-16 ta' Mejju 1877 biex tkun tista' tibda tinbena l-knisja ġdida f'ta' Tas-Sliema.

Kif graw il-fatti, ikollna ngehdu li kienet ir-rieda tal-Madonna li tinbena knisja oħra f'ta' Tas-Sliema. Dun Pawl kien sacerdot mimli b'devozzjoni sinciera lejn il-Madonna taħt it-titlu tas-Sultana Taghna tal-Qalb ta' Ġesù. Din kienet devozzjoni li taf il-bidu taghha fi Franza mis-sacerdot Ġulju Chevalier madwar is-sena 1854.

Hawn johroġ l-għaqal ta' Dun Pawl. Hu heġġeg lill-Kumitat, imwaqqaf biex jirsisti għal bini



L-istatwa devota tal-Madonna meqjuma fil-knisja parrokkjali tas-Sacro Cuor ta' Tas-Sliema, xogħol l-iskultur Senglean Glormu Darmanin

B'hekk se sseħħ il-profezija li Dun Pawl Vella jikkwota mill-Ktieb tal-Kronaki dakinhar li waslet il-vara: "Għażilt dan il-post, biex qalbi tibqa' fih għaż-żminijiet kollha"

ta' knisja ġdida, biex terġa' ssir talba oħra, din id-darba mfassla fuq żewġ kriterji fundamentali: li l-knisja l-ġdida tkun iddedikata lis-Sultana Taghna tal-Qalb ta' Ġesù u li tkun monument tal-poplu Malti f'għieħ il-Papa Piju

IX, f'għeluq il-hamsin anniver-sarju mill-Ordinazzjoni Episkopali tiegħu.

L-ewwel ġebbla

Oħroġ il-għageb, it-talba int-poplu Malti f'għieħ il-Papa Piju

propju fit-3 ta' Gunju 1877, li tqiegħdet l-ewwel ġebbla tal-knisja l-ġdida, il-jum li l-Knisja Kattolika kienet qed tfakkar il-hamsin anniversarju tal-Ordinazzjoni Episkopali tal-Papa Piju IX.

Il-knisja tlestiet fl-1881 u propju fid-29 ta' Ġunju, mal-ftuħ u t-berik tal-knisja l-ġdida waslet l-Istatwa tas-Sultana Taghna tal-Qalb ta' Ġesù, xogħol l-istatwarju Glormu Darmanin.

Il-wasla tal-istatwa, tant jid-deskriviha bi kliem mirqum il-Poeta Slimiż, il-Frangiskan Patri Marjanu Vella, fl-Oratorju Madonna tas-Sacro Cuor u muzika ta' Mro Joseph Vella:

Dehra tal-Ġenna din il-vara taghna holma tal-iffen holm ta' rwieħ sajjin; imbierek min għamilha f'waqt ta' mhabba Glormu Darmanin

L-istatwa serqet il-qlub tas-Slimiżi. Kien pjan tas-sema li f'dawk iz-żminijiet il-Patrijiet Minuri kellhom lil Patri Tonin Cesal bhala Kustodju, u bil-kuraġġ kollu ha t-tmexxija tal-knisja l-ġdida minn idejn Dun Pawl Vella.

Parroċċa oħra

Meta l-popolazzjoni ta' Tas-Sliema laqgħet aktar minn tlett elef, allura beda jinhass il-bżonn ta' parroċċa oħra. Kien propju fl-24 ta' Settembru 1918 li l-Arċisqof Dom Mauro Caruana hareġ id-digriet li bih twaqqfet il-parroċċa. u gie mxandar pubblikament fil-parroċċi kollha ta' Malta fid-29 ta' Settembru 1918.

Flimkien mal-Patrijiet Frangiskani, il-Fratellanza tas-Sultana Taghna, imwaqqfa minn Dun Pawl Vella nnifsu, komplet dejjem thegġeg id-devozzjoni lejn is-Sultana Taghna tal-Qalb ta' Ġesù.

Maż-żmien il-Festa Liturgika bdiet tkun iċċelebrata fl-aħħar Sibb tax-xahar ta' Mejju u l-festa titulari fl-ewwel Hadd ta' Lulju.

Ix-xewqa għall-inkurunazzjoni kienet hemm, imma l-providenza kellha l-pjani taghha. Kellhom ikunu l-Arċisqof Mons. Charles J. Scicluna u l-Provinċjal Patri Richard Stanley Grech ofm, li f'għeluq il-mitt sena mit-twaqqif tal-parroċċa, jissigillaw id-devozzjoni lejn is-Sultana Taghna tal-Qalb ta' Ġesù bir-rit solenni tal-Inkurunazzjoni.

B'hekk se sseħħ il-profezija li Dun Pawl Vella jikkwota mill-Ktieb tal-Kronaki dakinhar li waslet il-vara:

"Għażilt dan il-post, biex qalbi tibqa' fih għaż-żminijiet kollha".

Ara wkoll paġna 17

Tifsira storika, teologika u liturgika tal-inkurunazzjoni


Il-qima tal-poplu Nisrani lejn ix-xbihat tal-Verġni Mqaddsa Marija, tiġi murija billi dawn ta' spiss jiġu mzejna b'kuruni regali.

Din id-drawwa, xterdet fost l-insara, kemm tal-Lvant kif ukoll tal-Punent minn żmien il-Konċilju ta' Efesu li pproklama lill-Verġni imbiekka bhala Omm Alla, fis-sena 431.

Mal-medda tas-snin, kienu diversi il-pitturi li pingew lill-Verġni Marija bil-qiegħda fuq tron, imzejna bl-ilbies ta' sultana u mdawra b'għadd ta' Anġli, kif narawha mpittra f'hafna kwadri fil-knejjes taghna.

Fl-ikonografija nisranija, meta l-Mulej Ġesù ma jiġix impitter ċkejken f'dirgħajn il-Verġni Marija, jiġi spiss impingji qiegħed ipogġi hu nnifsu l-kuruna fuq ras ommu. Meta f'xi kwadru bhal dak inkurunat ta' Bormla, il-Madonna tidher wehidha, x'aktarx bl-Iben ta' Alla għadu qed jissawwar fil-guf taghha, hu Alla l-Missier li narawh jqiegħed il-kuruna fuq rasha; imma f'xi pitturi naraw ukoll l-Anġli jinkurunaw lill-Marija, bhalm jidhru fil-kwadri tal-Madonna ta' Pinu u tal-Karmnu tal-Belt.

Izda fil-Punent, id-drawwa li l-insara, kemm reliġjużi kif ukoll lajċi, jinkurunaw ix-xbihat tal-Madonna, bdiet tinxtered lejn l-aħħar tas-seklu sittax. Il-Papiet mhux biss ġabu 'l quddiem din is-sura ta' devozzjoni popolari Marjana, imma huma stess jew permezz ta' xi isqof delegat minnhom inkurunaw xbihat tal-Madonna magħrufin għad-



Patri Pawl Galea OFM, il-Gwardjan tal-Kunvent tal-Patrijiet ta' Ġiezu f'ta' Tas-Sliema, jipprova l-kuruna fuq ir-ras tal-Bambin Ġesù

devozzjonijiet tagħhom.

Billi din id-drawwa bdiet tinxtered sewwa, thejja rit għall-inkurunazzjoni tax-xbihat tal-Madonna li fis-seklu dsatax dahal fl-Liturgija Rumana. Dan ir-rit, li ġġedded wara l-Konċilju Vatikan II, normalment jitmexxa mill-Isqof djoċesani waqt il-Quddiesa jew l-Għasar, imma jista' jsir ukoll f'ċelebrazzjoni tal-Kelma ta' Alla.

Tajjeb ngehdu li l-vara titulari tal-Madonna tas-Sacro Cuor,

meqjuma f'ta' Tas-Sliema sa mill-miġja taghha fl-1881, dejjem kienet imzejna b'kuruni regali, imma qatt ma giet inkurunata solennement. Din se ssir f'għeluq il-100 sena tal-Parroċċa, għada d-29 ta' Settembru 2018, b'digriet ta' Mons. Arċisqof Charles J. Scicluna, li bih temm ix-xewqa ta' tant parruċċani u devoti li matul dawn is-snin tant stennew li jaraw dak li ahna se naraw dak inhar tal-inkurunazzjoni.

Bir-rit tal-inkurunazzjoni, il-Liturgija mqaddsa se tistqarr li l-Verġni Marija għandha titqies u tissejjah Sultana għaliex hi: *Omm l-Iben ta' Alla u Sultan tas-salma messjanika. Il-Verġni Marija hi Omm Kristu, il-Verb ta' Alla magħmul bniedem, bin David.*

Is-sieħba tal-Feddej. Il-Verġni Marija hi l-Eva l-ġdida li kellha l-šehem uniku fl-opra tal-Fidwa li biha Kristu, Adam il-ġdid, fdiena bid-demmm għaziż tiegħu.

Id-dixxiplu perfett ta' Kristu. Il-Verġni Marija hi u tagħmel ir-rieda ta' Alla, imxiet 'il quddiem fit-triq tal-Fidi, hi u tisma' u żżomm f'qalbha l-Kelma ta' Alla, magħquda ma' Binha sa fuq is-salib.

Membri ewlieni tal-Knisja. Il-Verġni Marija, minhabba l-uffiċċju singulari li kellha lejn il-Kristu u lejn il-membri tal-ġisem mistiku tiegħu li hu l-Knisja, hi l-ewwel waħda fost dawk li huma l-ġens maħtur, is-sacerdozju regali, in-nazzjon qaddis.

Kuruni tal-fidda Naplitana ta' nofs is-seklu dsatax

Kif thabbret li l-istatwa tal-Madonna tas-Sacro Cuor se tkun inkurunata b'mod solenni, familja mill-parroċċa hasbet biex tirregala l-kuruni godda.

B'xorti tajba, għalkemm din il-familja ssostni li kien intervent tal-Madonna, deħru żewġ kuruni f'irkant li deħru li huma tal-qies eżatt għall-Madonna u l-Bambin. Din il-familja pparteċipat fl-irkant u rmexxielha tixtrihom. Il-kuruni kien jeħtieġ li jiġu ppruvati u addattati fuq l-istatwa u ntabbet l-għajnuma tas-Sur Gaston Mifsud, li għal għexieren ta' snin ha hsieb il-vara titulari, u l-argjentier is-Sur John Bartolo

li b'hegħa u devozzjoni liema bhalha ġew il-knisja u addattaw il-kuruni għal ras il-Madonna u l-Bambin.

Kien meħtieġ hames provi u alterazzjonijiet zġħar fuq ġewwa tal-kuruni biex ikunu jistgħu jintrabtu sew u jkunu ċerti li joqogħdu tajjeb fuq il-figuri tal-Madonna u l-Bambin. Wara li ntemm dan il-proċess u kienu mnaddfa, is-Sur John Bartolo ha hsieb li jiġu bbanjati bid-deheb ta' 24 karat għand is-Seca Co Ltd.

Il-kuruni huma tal-fidda Naplitana ta' nofs is-seklu dsatax. Il-provenjenza tagħhom mhix magħrufa u fil-kuruna tal-

Madonna hemm tnax-il stilla tal-fidda. Żgur però li kienu magħmulin originarjament biex jitqiegħdu fuq ras Madonna u Bambin u nertaw li l-qisien tagħhom huma ideali għall-istatwa titulari tal-Madonna tas-Sacro Cuor.

Sadattant hi l-parroċċa li qed tafda lill-Fraternità Frangiskana f'għeluq il-mitt sena mit-twaqqif tal-parroċċa dawn il-kuruni għall-inkurunazzjoni solenni li se ssir għada s-Sibt 29 ta' Settembru mill-Arċisqof Charles J. Scicluna u b'hekk il-parroċċa ssir is-Santwarju Marjan f'Tas-Sliema.



Il-kuruni li se jsebbhu ras il-Madonna tal-Qalb Imqaddsa ta' Ġesù u l-Bambin f'idejha li jsebbhu l-istatwa storika meqjuma fil-knisja parrokkjali tas-Sacro Cuor f'Tas-Sliema